



అనగనగా ఓ మంచి కథ

ఓ సినిమా కథ – గొల్లపూడి మారుతీరావు

(ఆంధ్రజ్యోతి వారపత్రిక , 1985 దీపావళి సంచికనుంచి
పునర్ముద్రితం)

లండన్లో బెనజీర్ భుట్టోకి సానుభూతిగా ప్రదర్శనలు జరిపినప్పుడు జరిగిన కాల్పుల్లో చచ్చిపోయిన వారిలో అతని వేరు కనిపించింది. బి.బి.సి. స్క్రిప్టు డిపార్టుమెంటులో పని చేస్తున్న అసాద్ అని స్పష్టంగా వ్రాసి వుండకపోతే అతణ్ణి గుర్తుపట్టేవాడిని కాను. అసాద్ లండన్లో స్థిరపడి ఎనిమిదేళ్ళయింది. ఎప్పుడు ఈ రోజుకీయాల వేపు దృష్టి మళ్ళించాడో, ప్రదర్శనల్లోకి ఎలా వచ్చాడో, ఎలాగాయపడ్డాడో, ఎలా చచ్చిపోయాడో అర్థంకాలేదు. ఏమయినా ఏలూరులో ప్రారంభమైన జీవితం లండన్లో ముగిసింది.

నేను సినిమాలు వ్రాయడం ప్రారంభించిన తొలిరోజుల్లోనే ఎవరో నాకు అసాద్ ని పరిచయం చేశారు. అప్పటికే వయస్సు ముప్పై ఐదు రాలిపోతున్న ఎర్రటి జుత్తు, మరీ ఎర్రటి పెదాలు – అసాద్ ఆడపిల్లలాగా వుంటాడు. అంటే ముద్దుగా, ముచ్చటగా మాట్లాడుతాడు. ఎమ్మే ఫస్ట్ క్లాసులో ప్యాసయ్యాడు. ఇంగ్లీషు అనర్గళంగా చదువుకున్నాడు. ఈ కథలు సినిమాకి పనికి వస్తాయని అనిపించేంత కథల్ని నోరు వెళ్ళ బెట్టుకని వినాలనిపించేంత అద్భుతంగా చెప్తాడు. అసాద్ బొత్తిగా పెద్దమనిషి కాకపోతే, మరీ గొప్పగా చదువుకొని వుండకపోతే, కాస్త దౌర్భాగ్యపు బుద్ధులు వుండి వుంటే రచయితగా చాలా ప్రసిద్ధి సాధించగలిగేవాడు. తెలుగు సినిమా రచయితకి అక్కరలేని చాలా లక్షణాలు అసాద్ కి ఆ రోజుల్లోనే వున్నాయి.

అస్సాల్ తండ్రి నిజాం సంస్థానంలో పనిచేసి చాలా డబ్బు గడించిన మనిషి. కానీ తాగుడు, అమ్మాయిలు ఎక్కువయి బాధ్యతా రహితంగా తిరగడం అస్సాల్ తల్లికి నచ్చలేదు. ఆమె ఊపిరి పట్టుదల, పౌరుషం భర్తని నిలదీసింది. ఎదిరించింది. అమ్మాయిల గురించి అంతగా పట్టించుకోకపోయినా, ఎదిగే పిల్లలున్న ఇంటికి తాగి రావద్దంది. ఒకరోజు ఆయన తాగి వచ్చాడు. మర్నాడే బిడ్డల్ని తీసుకొని తన సొంత వూరు ఏలూరు వచ్చేసింది. ఆ తర్వాత 20 సంవత్సరాలు భర్త ముఖం చూడలేదు. భర్తని కాదన్న కారణంగా అతని తదనంతరం అతని ఆస్తిని ముట్టుకోలేదు. అస్సాల్ కి తమ్ముడున్నాడు. పేరు అజ్రాల్. తల్లి పట్టుదల వల్ల వాళ్ళిద్దరికీ వచ్చిన వారసత్వం పేదరికం. అస్సాల్ ఏలూరులో నీటికావిళ్ళు మోసి డబ్బు సంపాదించుతూ చదువుకున్నాడు. కావిళ్ళు మోసినప్పుడు బుజానికి కట్టిన కాయలు చేతితో తడివి నాకు చూపించాడు. అతని మేనమామ ఏలూరులో స్కూలు టీచరీ చేసేవాడు. అతనే చెల్లిలి కుటుంబాన్ని కనిపెట్టుకు వున్నాడు. ఆయన కూతురు ఇద్దరికంటే చిన్నది. పేరు దీనా. సంపన్నమయిన ముస్లిం కుటుంబాల్లో ఆడపిల్లల అందమంతా ఆ అమ్మాయిలో వుంది. ఎదురుగా నిలబడితే రక్తనాళాల్లో రక్తం ప్రవహించడం తెలిసేంత తెలుపు. ఆ శరీరంలో జుత్తు, రెండు కళ్ళే నలుపు. నేను ఆ అమ్మాయిని విచిత్రమైన పరిస్థితుల్లో చూశాను.

పిల్లల చదువులు పూర్తయ్యాక వాళ్ళిద్దరినీ తీసుకొని హైదరాబాద్ వచ్చేసింది తల్లి. వున్న డబ్బుతో రెండు పాత కార్లును కొని టాక్సీలకు తిప్పేవాడు అస్సాల్. క్రమంగా చిన్న యిల్లు కొన్నాడు. వాళ్ళు హైదరాబాద్ వచ్చేసరికి తండ్రి బ్రతికే వున్నాడు. పాతికేళ్ళ వయసొచ్చినా బాగా జ్ఞానం తెలిశాక పిల్లలు తండ్రిని చూశారు. తండ్రి కూడా ఆ పేటలోనే వుండేవాడు. కాని ఒక్కసారి అతణ్ణి కలుసుకోడానికి, మాట్లాడడానికీ యిష్టపడలేదు తల్లి, తండ్రి పిల్లలతో పూసుకుని తిరగాలని ప్రయత్నించేవాడు. పసితనం నుంచీ తల్లి పెంపకం, పేదరికం వాళ్ళ మనసుల్ని మరో విధంగా మలిచింది. తండ్రిని చూసినప్పుడు వాళ్ళిద్దరికీ ఆప్యాయత, అభిమానం పొంగి పొరలలేదు. వృద్ధాప్యంలో, ఒంటరిగా వున్న అతని మీద ఏ కాస్తో జాలి కలిగింది. తర్వాత క్షయతో ఆరు నెలలు బాధపడి కన్నుమూశాడు. అప్పుడూ తల్లి రాలేదు. మేనమామ వచ్చి పిల్లల్ని పక్కన ఉంచుకొని చెయ్యాలైన ఖర్చుకాండ చేయించేశాడు. మిగిలిన ఆ కాస్త ఆస్తిని బీదా బిక్కికి పంచేశాడు.

నాకు అస్సాల్ పరిచయం అయే నాటికే అతని జీవితంలో చాలా కథ జరిగిపోయింది. మేనమామ దీనాను ముస్లింల పద్ధతిలో ఘోషాలో పెంచాడు. కాని కాలం మారి, చుట్టుప్రక్కల వాతావరణం, నగర సంస్కారం ప్రభావం చూసే సరికి అమ్మాయి చదువుకోవలసిన అవసరం, అమ్మాయిని కాలేజీకి పంపడంలో ఉపయోగం తెలిసి వచ్చింది. అప్పటికీ ఆమె వయస్సు మించిపోయింది. ఇక తప్పని సరిగా అస్సాల్ సలహా మేరకు ఆలీఘర్ విశ్వవిద్యాలయానికి ప్రైవేట్ గా చదివించాడు. పరీక్షలు వ్రాయడానికి ఆమె తండ్రి, అస్సాల్ టిక్కెట్లు తీసుకొన్నారు. కాని రైలు ఎక్కడానికి నాలుగైదు గంటల ముందుగా తండ్రికి గుండెనొప్పి వచ్చింది. పెద్ద సీరియస్సేం కాదు కాని, ప్రయాణం చేయలేని పరిస్థితి. అతన్ని

ఆసుపత్రిలో చేర్చి, తల్లిని పక్కన వుంచి దీనాతో రైలెక్కాడు అస్సార్. ఈ ప్రయాణం అతని జీవితాన్ని విచిత్రమయిన మలుపు తిప్పింది.

చిన్నతనం నుంచీ దీనాని అస్సార్ కిచ్చి చేయాలనుకుంటున్న విషయం ఇద్దరికీ తెలుసు. ఇద్దరిది తొందర పడే మనస్తత్వం కాదు. కాగా, వైవాహిక జీవితం మీద ఇద్దరికీ నిర్దుష్టమయిన అభిప్రాయాలున్నాయి. పరీక్షలకి పది రోజులు ముందుగా ఆలీఘర్ చేరారు. ఇద్దరూ ఒకే గదిలో వుండడం మొదట ఇద్దరినీ భయపెట్టింది. రాత్రంతా దీనా చదువుతూ కూర్చుంటే టీ తెచ్చి, భోజనం కేరేజీ మోసుకొచ్చి సేవలు చెశాడు అస్సార్. మొదటి మూడు రోజులు పరీక్ష బాగానే రాసింది. నాలుగో రోజున వళ్ళంతా నెప్పులతో జ్వరం ప్రారంభమయింది. రాత్రి వేళల్లో చలితో వణికింది. చివరి పరీక్ష ఎలా రాసిందో కూడా తెలీదు. భయంతో, భాదతో వొణికే ఆమెని ఓదారుస్తూ కూర్చున్నాడు అస్సార్. పరీక్షలయాక కూడా హోటల్ విడిచి పోలేకపోయారు. రాత్రి వేళల్లో అతని వొళ్ళో తలపెట్టుకుని నిద్రపోయేది దీనా. ఒక రోజు సగం రాత్రికి మెలుకువ వచ్చేసరికి తనని కావలించుకొని పడుకొని వుంది దీనా. ఆమె తల అతని గుండెలమీద వుంది. కళ్ళు నీళ్ళతో చారికలు కట్టి వున్నాయి. ఆప్యాయంగా ఆమెను దగ్గరికి తీసుకున్నాడు. నీరసంతో కాని కోరికతో అతణ్ణి వాటేసుకొంది దీనా. ఆ తర్వాత వారం రోజుల పాటు జ్వరం ప్రమేయం లేకుండా వుండి పోయారు ఆలీఘర్ లో. అయితే ఈ బాంధవ్యం ఇద్దరికీ తప్పుగా కాని, ఎబ్బెట్టుగా కాని అనిపించలేదు. చిన్నతనం నుంచీ వాళ్ళిద్దరినీ కాబోయే భార్యాభర్తలుగానే చూశారు ఇంటిల్లిపాదీనూ. ఇవ్వాళ ఆ అభిప్రాయానికి రహస్యంగా నాందీ జరిగింది.

పరీక్ష ఫెయిలయింది దీనా. కారణం అనారోగ్యం కానీ మరేదైనా కానీ ఆమె ఎక్కువగా బాధపడలేదు. ఆలీఘర్ నుంచి వచ్చాక తనకి తెలీని ఉత్సాహం ఆమెలో వచ్చింది. ఆ యింటికి తరుచూ వస్తూపోతూండేది.

వ్యక్తితః తొందరపాటు మనిషి కాదు అస్సార్. కాకపెద్ద మనిషి. ఆలీఘర్ సంఘటన ఆవేశంలో జరిగినా అతన్నెక్కువ ఆనంద పరచ లేకపోయింది. దీనాని చూసినప్పుడల్లా అతను సిగ్గుపడేవాడు. తప్పు చేసిన మనిషి లాగ కంగారుపడేవాడు. దీనాకి మాత్రం అటువంటి సందేహమూ, సంకోచమూ లేదు. తన సొత్తుని కాస్త ముందుగానే చేజిక్కించుకొన్న తృప్తి ఆ అమ్మాయిది. తల్లి ఒకటి రెండు సార్లు పెళ్ళి ప్రసక్తి తీసుకు వచ్చింది. అందుకు కారణం మేనమామ కావచ్చు. దీనా వయస్సు కావచ్చు, లేదా దీన పరోక్షంగా తండ్రిని ప్రోత్సహించడం కావచ్చు. కాని తమ్ముడి చదువు, కుటుంబ బాధ్యతలు, చిన్నతనంలో అనుభవించిన పేదరికం యివన్నీ మరిచిపోలేదు అస్సార్. ఆమె చదువు పూర్తయ్యాక చేసుకొంటానన్నాడు. అందుకు దీన నిరుత్సాహ పడినా, తల్లి కాదనలేకపోయింది.

ఈ అభ్యంతరాలతో రెండేళ్ళు నెట్టుకు వచ్చాడు అస్సార్. దీనా యింటికి వచ్చినప్పుడు, అతను ఏకాంతంగా తటస్థపడినప్పుడు: “ఎంతకాలం నన్ను తప్పించుకు తిరుగుతావో చూస్తాగా?” అనేది వెక్కిరింపుగా. అంత అందమయిన

భార్య ఇంట్లో తిరగడం తనకీ ఆనందమయిన విషయమే. కానీ తల్లి సుఖంగా బ్రతకడానికి కావలసినంత డబ్బు సంపాదించడం అతని లక్ష్యం. ఆ లక్ష్యానికి తన సుఖం అడ్డురాకూడదు. అదీ అతని ఆలోచన.

టాక్సీల వ్యాపారం మెరుగయి, పెరిగి, బాగా స్థిరపడింది. ఓసారి హైదరాబాదు నుంచి బొంబాయి మీదుగా ఢిల్లీ వరకు వెళ్ళాల్సిన పార్టీ తగిలింది. తన మిత్రుడు దినేష్ మిత్ర అని బొంబాయిలో కెమేరా డిపార్టుమెంటులో పని చేస్తున్నాడు. అతని కుటుంబం కారులో ప్రయాణం సాగిస్తోంది. న్యాయంగా డ్రైవర్ కిచ్చి కారుని పంపగలడు అస్రార్. కాని మిత్రా పట్టుదల మీద తనే స్వయంగా బయలుదేరాడు. అసలు ప్లాను ప్రకారం కనీసం మూడు నాలుగు వేలు లాభంతో 25 రోజుల్లో తిరిగి రావలసింది. కాని మూడు నెలల తరువాత రెండు వేలు అప్పుతో, బెంగాలీ భార్యతో తిరిగివచ్చాడు అస్రార్. కారణం - ఇప్పటికీ అస్రార్ చెప్పలేకపోయాడు. సంఘటనలన్నీ సినిమాలో రీళ్ళలాగ ఒకటొకటి జరిగిపోయాయి. కారు పాటూ సమీపంలో చెడిపోయింది. అందరూ అక్కడే పది రోజులు పైగా ఆగిపోయారు. కారు వదిలి బొంబాయి వెళ్ళిపోదాం, తర్వాత కారు వస్తుంది అన్నాడు మిత్రా. కారు వదిలి ససేమిరా రానన్నాడు అస్రార్. అస్రార్ ని వదిలి ససేమిరా వెళ్లడం మంచిది కాదంది మిత్రా చెల్లెలు. ఆ అమ్మాయి పేరు శ్రీతి. నల్లరంగులో వున్న సుచిత్రా సేన్ లా వుంటుంది. కళ్ళల్లో అదే తేజస్సు, అంతే జీవం, మనిషిలో అంతే గాంభీర్యం. పదిరోజులు ఆలోచించి ఒక్కమాట చెప్పే మనస్తత్వం. ఆ మాట వెనుక ఎంతో హృదయం, ఎంతో ఆలోచన, ముఖంలో నల్లదనం తప్ప ఆకర్షణే. ఆమె పక్కన అస్రార్ నిలబడితే ఆ నలుపుకి మాసిపోతాడేమో అనిపిస్తుంది. వాళ్ళిద్దరి మధ్య ఏం జరిగిందో, ఎలా జరిగిందో తెలీదు. రెండు నెలల తర్వాత మిత్రా తండ్రి బొంబాయిలో చచ్చిపోయాడు. చచ్చిపోయే ముందు ఇద్దరు దండలు మార్చుకోవడం చూసి మరీ పోయాడు. ఆమె పట్ల ఆకర్షణకీ పెళ్ళికీ ఒప్పుకోడానికి బలమయిన కారణం చెప్పలేకపోయాడు. శ్రీతి తన భార్య అవాలనుకున్నాడు. కారణం కేవలం ఆడదాని పట్ల ఆకర్షణేనా? కాదంటాడు అస్రార్.

ఏమయినా బొంబాయి నుంచి వచ్చిన తర్వాత హైదరాబాదులో పెద్ద భూకంపమే ఎదురయింది. ఎట్టి పరిస్థితుల్లోనూ తల్లి ఆ పెళ్ళి అంగీకరించలేదు. చిన్నతనం నుంచీ తల్లి కారణంగా పేదరికాన్ని అంగీకరించి, ఆమె పట్టుదలని గౌరవించి, తండ్రికి దూరమయి, తమ్ముడి అభివృద్ధిని సాధించి, యింటిని ఓదారికి తెచ్చిన కొడుకు చేసిన ఈ పనిని ఆ తల్లి క్షమించ లేక పోయింది. కోడల్ని కన్నెత్తయినా చూడలేదు. కొడుకు యింటికి తిరిగివచ్చిన గంటలో రిక్షా చేయించుకొని కొడుకు కారు కూడా ఎక్కలేదు, అన్నయ్య యింటికి వెళ్ళిపోయింది. ఇందుకు ఆశ్చర్యపోలేదు అస్రార్. తల్లి స్వభావం తనకు తెలుసు. కాని అతని బాధ్యత దీనాని ఓదార్పడం. తనవల్ల ఆమెకు జరిగిన అన్యాయాన్ని యిప్పుడు ఏవిధంగానూ సరిదిద్దలేదు. ఆమె దృష్టిలో అతను నమ్మక ద్రోహి. దానికి దీనాకి నిందించే హక్కుంది. ఎదిరించే హక్కుంది. కాని ఆ రెండూ చెయ్యలేదు దీనా. విచిత్రంగా కళ్ళనీళ్ళు పెట్టుకోలేదు. నా మాటేమిటని నిలదీయలేదు.

“నాకంటే అందమయిన అమ్మాయినేం పెళ్ళి చేసుకోలేదు బావ” అని అనలేదు. “కంగ్రాచ్యులేషన్స్” అని మాత్రం అంది.

“నీకోసం నేను శీలాన్ని, చదువునీ అన్నిటినీ నష్టపోయాను. నువ్వు దౌర్భాగ్యుడివి” అని ముఖం మీదే తిట్టుంటే కాస్త ఉపశమన పడేవాడు అస్రార్. అర్థం చేసుకొనే ఔదార్యం, క్షమాపణ, సహనం - ఒక్కొక్కప్పుడు మనిషిని కోత పెడుతుంది. అస్రార్ అలాంటి నరకమే అనుభవించాడు.

ఇదిగో, ఈ రోజుల్లోనే అస్రార్ నాకు పరిచయం అయ్యాడు. ఎంత నవ్వుతూ, ఆనందంగా వున్నా - జీవితంలో అతను చేసిన ఈ పొరపాటు కనీసం దీనా విషయంలో అతనిలో పశ్చాత్తాపాన్ని కలిగిస్తుండడం నేను చాలా సార్లు గమనించాను. శ్రీతిని పెళ్ళి చేసుకున్నందుకు అతనికి ఎటువంటి చింతా లేదు. ఆలీఘర్ సంఘటన జరగకపోతే చాలా గర్వంగా తలెత్తుకు తిరిగేవాడేమో కూడా కాని వ్యక్తితః అతనిలో వున్న నిజాయితీ అతని వ్యక్తిత్వాన్ని దెబ్బకొట్టింది. దాన్ని ఈ జన్మలో అతను సవరించుకోలేదు.

కుటుంబ విషయాలూ, వ్యాపారం విషయాలూ మాట్లాడవలసి వస్తే తల్లి రిక్షాలో యింటికి వచ్చి వీధిలోనే మాట్లాడి వెళ్ళేది. అతను పరిచయమయిన రోజుల్లోనే ఓ సాయంకాలం ఎవరో వచ్చారంటే బయటికి వెళ్ళాడు. కాస్తేపు మాట్లాడి వచ్చి - “మా అమ్మ వచ్చి వెళ్ళింది” అని చెప్పాడు. తల్లి ఇంటి బయట నిలబడి మాట్లాడి వెళ్ళడం చూసి నేను నిర్ఘాతపోయాను. “నాది చాల విచిత్రమయిన కథ సార్. చెప్తాను. కానీ చాలామంది నమ్మలేని, ఊహించలేని కథ. కల్పన కన్నా కాస్తంత వింతగా వుంటుందంటారు. కాని నా కథ వాస్తవం కంటే వింతయినది” అన్నాడు. ఓ సారి రోడ్డుమీద తల్లిని పరిచయం చేశాడు. బాగా ఒడిలి, నీరసించిన మనిషి. మెత్తటి చిరునవ్వు. తెలుగు బాగా రాదు. చాలా నెమ్మదయిన మాట. ఈ వ్యక్తిలో పట్టుదలకి నిలబడే కరకుదనం, గుండె దిటవు ఎక్కువ వున్నవా అని ఆశ్చర్య పోయాను.

దీనా ఎలావుందని ఉర్దూలో అడిగాను. రిక్షా ఎక్కుతుండగా ఆ ప్రశ్నకి సమాధానం కూడా చెప్పలేదు ఆమె.

ఆ రోజు నాకు బాగా గుర్తుంది. సినిమా నిర్మాతలు, నేనూ, మరికొందరు మిత్రులకి పార్టీ ఏర్పాటు చేశాడు యింట్లో. దాదాపు పదిమందిమి పోగయాం. అపూర్వంగా బిరియానీ, యితర వంటకాలు చేయించాడు. అంతకు ముందు ఒకటి రెండు సార్లు అతని తమ్ముడు అజ్రాల్ ని కలిశాను. అజ్రాల్ బొత్తిగా మేధకడు. తల్లి చాటు బిడ్డలా కనిపించాడు. ఉస్మానియాలో డిగ్రీ చదువుతున్నాడు. ఆ రోజు పార్టీలో అజ్రాల్ కూడా వున్నాడు. కొందరు బంధువుల్ని కూడా పిల్చాడు గావును, మధ్యలో వెళ్ళి వాళ్ళతో మాట్లాడి వస్తున్నాడు. ఆ రోజునే మొదటి సారీ, ఆఖరి సారీ, ఒకే ఒక్కసారి దీనాని చూశాను. ఒక్క గడియసేపు మెరుపు తీగెలాగ కనిపించి మాయమయింది.

ఇల్లు చిన్నదేమో భోజనాలు చేస్తూ లోపలికి నడిచినప్పుడు దీనా అస్రార్ కి వసారాలో తటస్థపడింది. చాలా సేపు ఇద్దరూ మాట్లాడుకోవడం గమనించాను. ఆమె ముఖంలో చిరునవ్వు వుంది. తన జీవితాన్ని ఎంతో కొంత నాశనం చేసిన

వ్యక్తి ముందు నిలబడిన ధోరణి లేదు. అస్సాల్ అలీషుర్ విషయం ఏమయినా కట్టుకథ చెప్పాడా అనిపించేంత సన్నిహితంగా ఇద్దరూ నిలబడి మాట్లాడుకొన్నారు. ఆ తర్వాత మేం మరో రెండు గంటల సేపు ఆ యింట్లో గడిపాం. కాని అస్సాల్ మామూలు మనిషి కాలేకపోయాడు. ఆ సంభాషణ తర్వాత అతని ముఖం పాలిపోయింది. మనిషి పరాకయాడు. ఏం జరిగిందన్నాను, అప్పుడు చెప్పాడు.

శ్రీతితో అతని పెళ్ళి జరిగాక ఒకే ఒక్క సారి ఆ యింట్లో ఆ రోజు అడుగు పెట్టింది దీనా. ఆమెను తను పిలవలేదు. కాని అజ్రాల్ తో కలిసి తనే వచ్చింది. వచ్చినప్పట్నుంచీ అతనితో ఏకంగా మాట్లాడాలని ప్రయత్నిస్తోందట. భోజన సమయంలో అస్సాల్ దొరికాడు. వెళ్ళబోతున్న అతన్ని గోడకి అడ్డంగా చెయ్యి జాపి ఆపింది. “బావా! నీకో విషయం చెప్పాలని వచ్చాను.”

అస్సాల్ ఆగాడు.

“నువ్వంటే నాకు చిన్నప్పట్నుంచీ ప్రేమ, అభిమానం, నీతో కలిసి జీవితాంతం బ్రతకాలని ఆశపడ్డాను. అది యివాళ్ళికి సాధిస్తున్నాను”

అస్సాల్ తెల్లబోయి చూశాడు.

“అవును బావా. నేను మీ యింటికి కోడలు కావాలనే కోరికని తీర్చుకుంటున్నాను. అజ్రాల్ ని పెళ్ళి చేసుకో బోతున్నాను.”

అస్సాల్ నిర్ఘాతపోయాడు. నెత్తిన పిడుగు పడినట్టయింది.

“ఎందుకు బావా ఆశ్చర్య పోతున్నావు. నువ్వు నన్ను వెన్నుపోటు పొడిచినప్పట్నుంచి నీమీద ఎలా పగ తీర్చుకోవాలా అని ఆలోచించాను. సమాధానం దొరికింది. నీ తమ్ముడికి పెళ్ళాన్నయి జీవితాంతం నీ కళ్ళ ఎదుటే వుంటాను. నువ్వు నాకు చేసిన అన్యాయం, నేను నీ తమ్ముడికి చేస్తాను. నువ్వు నీ భార్యతో ఆనందంగా కబుర్లు చెప్పినప్పుడల్లా - నాకు నువ్వేం దక్కనివ్వలేదో గుర్తొచ్చేలాగ నీ ఎదురుగానే నీ యింట్లో వుంటాను. నువ్వు కోరుకున్న భార్యతో, నన్ను మోసం చేసి చేసుకొన్న భార్యతో నువ్వు సుఖంగా గడపినప్పుడల్లా ఆ అవకాశాన్ని లేకుండా చేసిన మరో మనిషి వుందన్న విషయం నీ కళ్ళముందే తెలుస్తుంటుంది. నీమీద పగతీర్చుకోవాలనే అజ్రాల్ ని రెచ్చగొట్టాను, లొంగదీసుకున్నాను. అత్తయ్యని వొప్పించాను. నువ్వు నీ డబ్బుతోనే మా యిద్దరికీ పెళ్ళి చెయ్యబోతున్నావు. ఆనందంగా బ్రతకమని ఆశీర్వదించబోతున్నావు. మా ఆనందాన్ని కళ్ళారా చూడబోతున్నావు. మీ తమ్ముడికి అన్యాయం జరుగుతోందని బాధపడుతున్నావా ? అది నువ్వు నీ మరదలకి చేసిన అన్యాయానికి ప్రతిధ్వని గుడ్ లక్”

ఎవ్వరికీ చెప్పకుండా రాత్రి పదిగంటలకి రిక్షాలో యింటికి వెళ్ళిపోయింది దీనా. ఆ తర్వాత ఆ షాక్ నుంచి తేరుకోలేక పోయాడు. “నిజంగా యీ పెళ్ళే జరిగితే ఈ దేశం వదిలి పారిపోతాను సార్. ఈ యింట్లో వుండను” అన్నాడు. తల్లి పట్టుదల ఏదో మూల అతనిలోనూ కనిపించింది. ఆ మాట చెప్పున్నప్పుడు.

ఆ పెళ్ళి ఆపాలని ఎంతో ప్రయత్నించాడు అస్సార్. నాచేత కూడా అజ్రాల్ తో చెప్పించాడు. కాని దీనాని పెళ్ళి చేసుకోకుండా వుండడానికి ఏం కారణాలు చెప్పాలి. చెప్పవలసిన ఒక్క కారణం ఎలా చెప్పాలి? అస్సార్, నేనూ అజ్రాల్ ని ఆపలేకపోయాం. అదీ గాక, అజ్రాల్ ని కావాలని, ప్రయత్నించి, కోరి కోరి చేసుకుంది దీనా. ఒకప్పటి శ్రీతి పట్ల అస్సార్ లాగే అజ్రాల్ దీనా విషయంలో పిచ్చివాడయిపోయాడు. జనవరిలో అజ్రాల్ పెళ్ళి జరిగింది. ఆ పెళ్ళికి నేను లేను. విజయవాడ బదిలీ అయి వచ్చేశాను. ఆ పెళ్ళి అస్సార్ గుండెల్లో ఎన్ని తుపాకులు పేల్చి ఉంటాయో నాకు తెలుసు. చాలా రోజుల తర్వాత అస్సార్ కి ఉత్తరం రాసిన గుర్తు. కాని సమాధానం రాలేదు. కారణం మరో ఏడాది తర్వాత తెలిసింది. పెళ్ళికి అస్సార్ ఈ దేశంలో లేడట. లండన్ వెళ్ళిపోయాడు. మరో నాలుగైదు నెలలు తరువాత శ్రీతి కూడా లండన్ వెళ్ళిపోయింది.

కథ యిక్కడితో ముగియవచ్చు. ఎప్పటికయినా ఓ మంచి నవలకి యిది యితివృత్తం కావాలని అనుకొంటూ వుండే వాడిని. కాని మూడేళ్ళ కిందట ఓ అర్ధరాత్రి నా మంచం పక్క టెలిఫోన్ మోగింది. విసుగ్గా ఎత్తాను. అస్సార్ గొంతు. ముందు పోల్చలేక పోయాను. అతన్ని కలిసి, అతని గొంతు విని దాదాపు ఏడేళ్ళయింది. బెంగుళూరు నుంచి ఫోను చేశాడు. ప్రతీ రెండేళ్ళకీ ఇండియా వచ్చి పోతున్నారుట. లేకపోతే ఈ దేశం పౌరసత్వం నష్టపోతారుట. అందుకని వచ్చారుట. బి.బి.సి.లో పని చేస్తున్నానని చెప్పాడు ఫోన్ లోనే. మూడో రోజు మద్రాసు వచ్చాడు. నేనిప్పుడు పూర్తిగా సినిమా రంగంలో వున్నానని తెలిసి, ఏదో కొత్త కథలు చెప్తానన్నాడు. బి.బి.సి. స్క్రిప్టు డిపార్టుమెంటులో పని.

ఇప్పుడు తెలుగు మరీ అధ్యాన్నంగా మాట్లాడుతున్నాడు. ఏవో నాశిరకం కథలు చెప్తాడని నా ఊహ. ఏమాత్రం ఆవేశం లేకుండానే, ఒకరిద్దరు నిర్మాతలకి ఫోన్ చేశాను. కథ చెప్పడానికి నన్ను రమ్మన్నాడు. అస్సార్ చెప్పిన కథ విని నేను నిశ్చేష్టుడి నయిపోయాను. హాలీవుడ్ లోనో, లండన్ లోనో మరెక్కడో తీయవలసినంత అందమయిన కథలవి. దాదాపు ఆ కథలని కళ్ళముందు సినిమాలాగ చూపించాడు. అస్సార్ ని పక్కన పెట్టుకొని, ఏ నాలుగు మిలియన్ల డాలర్లలో చేతిలో వుందనుకొంటే ప్రపంచ మార్కెట్ కి అందే అందమయిన చిత్రాలు తీయవచ్చు. దురదృష్టవేమిటంటే కన్నీళ్ళతో, సెంటిమెంటుతో జిడ్డుకారుతూ నత్తనడక నడిచే నేలబారు కథలు మనకి కావాలి. అతని కథ విన్న ప్రతి నిర్మాత నిర్ణాంత పోయాడు. కాని ప్రతి నిర్మాత వింటున్నప్పుడే అవి తమకి పనికి వచ్చే కథలు కావని నిర్ణయించుకొన్నాడు. తెలుగు సినిమా రంగానికి తేలిగ్గా పాతికేళ్ళు ముందున్నయీ కథలు, ఈ మధ్య కాలంలో అస్సార్ ఎంత పెరిగాడో, ఆ కథలు వింటున్నప్పుడు గ్రహించాను. సొంత ఖర్చులతో అస్సార్ పది రోజులు పైగా మద్రాసులో వున్నాడు. మొదట

చెప్పలేకపోయినా చివరి రోజుల్లో చెప్పాను. “మా నిర్మాత మీద ఆశ పెట్టుకోవద్దు. ఆ కథను మాకర్థమయ్యేలా తీయగలిగే వారు లేరు” బాగా నిరుత్సాహ పడిపోయాడు అస్సార్. ఈ కథలతో డబ్బు చేసుకోవడం కంటే, తన అవసరాన్ని ఈ దేశంలో నిరూపించుకోగలిగితే కనీసం బెంగుళూరు వచ్చి స్థిరపడాలని అతని ఆలోచన. తల్లి రోగంతో మంచం పట్టింది. తమ్ముడికి ఇద్దరు కొడుకులు. తమ్ముడు వచ్చి బెంగుళూరులో అతణ్ణి చూసి వెళ్ళాడు. తల్లిని చూడడం పడలేదు. కారణం తనని చూడాలని వున్నా లేచిరాగలిగే స్థితిలో ఆమె లేదు. ఆమెను చూడడానికి దీనా వున్న యింటికి వెళ్ళగలిగే స్థితిలో అతను లేదు.

మద్రాసులో బొంబాయి విమానం నేనే ఎక్కించాను.

“మళ్ళీ ఎప్పుడు ఇండియా వస్తావని” అడిగాను.

“మీ భాషకి సరిపోయే నాసిరకం సినిమా కథలు వ్రాయడానికి రాజీ పడినప్పుడు” అన్నాడు. ఆ మాటలో కసి లేదు. నిస్సహాయత వుంది. బాధ వుంది.

కానీ ఆ అవకాశం అస్సార్ కి లేదు. ఎందుకనో, ఎలాగో బెనజీర్ భుట్టో సానుభూతి ప్రదర్శనల్లో ఇరుక్కొన్నాడు. తర్వాత అతను పోయిన వార్త పేపర్లో చదివాను.

★★★

COMMENTS